

ڊاڪٽر بلوچ جي جوڙيل -

"روشنِي: شاهه جي ڪلام جي لغت" تنقيدي ۽ تحقيقي اڀياس

A critical & analytical study of

“Roshni: Shah Je Kalam ji Lughat” compiled by Dr. N.A. Baloch

Abstract:

Shah Abdul Lateef Bhitai [1689-1752] was a great classical poet of Sindhi language, whose poetry has deeply influenced Sindhi society since his times. The collection of his poetry, known as *Shah Jo Risalo* (*Shah's Message*), is the most popular and commonly read book in Sindhi language. Since he composed his poetry almost three centuries ago; it is, therefore, necessary to explain his diction and the words in common use at that time for better understanding of modern reader. The first publication of ‘*Shah Jo Risalo*’ came out in 1866 by a German author and philologist Ernest Trumpp [1828-1885], who also wrote another important book *Grammar of the Sindhi Language compared with the Sanskrit-Prakrit and the Cognate Indian Vernaculars* in 1872.

After the first publication of *Shah Jo Risalo*, researchers, grammarians and lexicographers have written, and are still writing, many books and dictionaries to explain the poetry and lexis of Lateef. The most prominent among them are: *Leelaram Watanmal, Bheroomal Maherchand Adwani, Mirza Qalich Beg, Dr. Hotchand Molchand Gurbakhshani, Dr. H.T. Sorely, Kalyan Adwani, Allama I.I. Qazi, Ghulam Mohammad Shahwani, Syed Najaf Ali Shah Kamtar Naqvi, Dr. A. Jabbar Junejo, Maamoor Yousifani, Dr. A Karim Sandilo, Dr. G.A Allana, Dr. Fahmida Hussain, Allama Ghulam Mustafa Qasimi, Allahdad Janjhi, Banho Khan Shaikh, Usman Ali Ansari, Memon Ghulam Mustafa Mushtaq, Jeem Aen Munghani, Mohammad Hussain Kashif, Ustad Lighari, Dr. Aftab Abro, Saleem Bhutto Latiefi, Allah Rakhyo Butt, Anwar Dingrai* and particularly *Dr. N.A Baloch*.

Dr. N.A. Baloch [1917-2011] was an internationally recognized Sindhi author, researcher and lexicographer. He wrote a detailed study of poetry of Shah Lateef in 10 volumes including a dictionary, named *Roshni: Shah Je Kalam Jee Lughat* (Enlightenment: Dictionary of Poetry of Shah Lateef)

This paper looks at literary aspects of *Roshni*.

سنڌي ڪلاسيڪي شاعريءَ ۾ شاهه عبداللطيف ڀٽائيءَ کي، هڪ مفڪر شاعر طور اعليٰ مقام حاصل آهي. ڇاڪاڻ ته سندس فڪري ۽ فني عظمت ’شاهه جي رسالي‘ ۾ هر لحاظ کان سانڍيل ۽ سمايل آهي، جنهن کي وقت جا محقق پنهنجيءَ علمي، ادبي ۽ فڪري بصيرت موجب پڌرو ڪندا رهن ٿا. شاهه لطيف جي شاعريءَ ۾ نه رڳو سٺي زندگي گذارڻ جو فلسفو پر منجهس بامقصد ۽ ڪارج پري زندگيءَ جا گُر پڻ ڏسيل آهن. لطيف جي پيغام کي علمي طور سمجهڻ، سمجهائڻ ۽ پرکڻ جو سلسلو صحيح معنيٰ ۾، ويهين صديءَ جي ابتدا کان شروع ٿيو. اها شاهه لطيف جي ڪلام جي اوچي اڏام ٿي آهي، جو ٽي سَو سال گذرڻ بعد به شاهه جو رسالو ماضيءَ جو حصو نه بڻيو آهي ۽ وقت جي قيد کان آجو بڻجي، امرتا ماڻي چڪو آهي. ڊاڪٽر احسان دانش، پنهنجي تحقيقي مقالي ”شاهه لطيف جي شاعريءَ جو سماجي ڪارج“ ۾، لکي ٿو:

”هُو نه رڳو هڪ شاعر پر هڪ وڏو سماجي مفڪر به آهي. شاهه سائينءَ جي جنهن سماج ۾ ذهني اوسر ٿي اهو هڪ زرعي ۽ جاگيرداري سماج هو ۽ ماڻهو ذهني ۽ روحاني طور غلام هئا. اهو سڄو دور ڌارين جي يلغارن، حملن ۽ اره زورائين جو دور هو. حڪمران طبقو عيش پرستيءَ ۾ گم هو ته غريب عوام غربت، مجبوري ۽ محڪومي جي مصيبتن ۾ گرفتار تنهنڪري ان دور ۾ هلندڙ اخلاقي قدر اهي ٿي هئا، جيڪي صدين کان زرعي جاگيرداري سماجن ۾ رهندا پئي آيا ۽ سنڌ ۾ صدين کان رائج هئا. شاهه لطيف نه رڳو هڪ غير معمولي انسان هو پر هن پنهنجي فڪر ۽ فلسفي جي سهائيءَ سان ان اونداهي جاگيرداري سماج ۾ هڪ اهڙي مشعل وارو ڪم ڪيو جنهن وسيلي سنڌي ماڻهوءَ کي هڪ سمت نصيب ٿي.“⁽¹⁾

سنڌي ماڻهن سان گڏوگڏ ٻين قومن ۽ ٻولين جي هر ان محقق، اديب، مفڪر ۽ سڃاڻ ماڻهوءَ به شاهه لطيف جي فڪر ۽ فلسفي مان ڏاهپ جون سُرڪيون پريون آهن، جنهن تائين لطيفي ڏاهپ پهتي آهي.

ڏاهپ کي اظهار لاءِ ٻولي گهرجي ۽ ٻوليءَ کي لفظ، پر لفظ به اُهي جن ۾ عام لغوي معنيٰ ۽ مفهوم سان گڏوگڏ اصطلاحِي معنائن جو اڻڪٽ خزانو به شامل هجي. شاهه لطيف سنڌي ٻوليءَ جي باطن ۾ سمايل انهن سڀني لغوي ۽ اصطلاحِي معنائن کي ڄاڻي ورتو هو. ان ڪري ئي هن پنهنجي دور جي مروج درباري ٻولي فارسيءَ کي ڇڏي،

سنڌي ٻوليءَ کي پنهنجن اعليٰ خيالن جي اظهار لاءِ بهتر ڄاتو. سندس ان ’ٻوليءَ دوست‘ عمل سان، نه صرف سنڌي ٻوليءَ جون ڳجهيون خوبيون جرڪي پيون، جيڪي فارسيءَ ٻوليءَ جي حاوي اثر سبب لتجي ويون هيون، پر شاهه لطيف سنڌي ٻوليءَ جي لفظن کي نئين انداز سان پيش ڪري، نئين وياڪرڻي حالتن سان سلهاڙي، نين معنائن ۽ مفهومن سان رچيل ڪري ڇڏيو. لسانيات جي ماهر ڊاڪٽر غلام علي الانا موجب:

”شاهه صاحب، جن جن خطن جا سير سفر ڪيا، انهن مان هر خطي ۾ رائج مقامي لهجي، ان لهجي جي خاص خاص لفظن، فقرن، اصطلاحن، چوڻين ۽ پهاڪن کي پنهنجي رسالي جي، مختلف سرن ۾ محفوظ ڪيو... هن سنڌي ٻوليءَ جي ڌار ڌار لهجن، جهڙوڪ: اترادي، وچولي، لاڙي، ٿري، ڍاٽڪي، پارڪري، ماڃري، ڪارائي، منڇري، دريائي، ڪوهستان جي ڪاڇي واري لهجي کان سواءِ، لاسي، جدگالي ۽ فراقي لهجن کان سواءِ، ميوڙي، مارواڙي، جيسلميري ۽ ڪڇي ٻولين جي لغوي خزاني کي به پنهنجي ڪلام ۾ استعمال ڪيو. شاهه صاحب انهيءَ ساري لغوي خزاني کي سنواريو، سڌاريو، ان ۾ نواڻ آندي ۽ سنڌي زبان کي هر لحاظ کان وسيع، مائيدار ۽ شاهوڪار بڻايو.“⁽²⁾

”ان ئي حوالي سان ڊاڪٽر الانا وڌيڪ لکي ٿو، ”شاهه صاحب جو وڏو ڪمال هيءُ به آهي ته هن لوهارن، حڪيمن، طبيبن، ڪنڀارن ۽ ٻين هنرمندن جي ڪرڻن ۽ ڏنڻن ۾ ڪم ايندڙ لفظن جي استعمال کان سواءِ، مختلف خطن جي جاگرافيائي حالتن، انهن خطن جي نباتات ۽ ٻين علمن جا به ڪيترائي لفظ پنهنجي ڪلام ۾ ڪم آڻي، سنڌي لغات ۾ لاتاني اضافو ڪيو.“⁽³⁾

شاهه لطيف جي ڪتب آندل ان گهڻ رُخي انداز واريءَ ۽ ثقافتي طور رچيل ٻوليءَ جي محاورن، ترڪيبين، لفظن، فقرن ۽ انهن جي لغوي توڙي اصطلاح معنائن ۽ مفهومن کي سمجهڻ ۽ نحوي جوڙجڪن جي اڀياس لاءِ، ٻوليءَ جي ماهرن ۽ شاهه لطيف جي شارحن سميت لغت نويس به ڪوششون ڪندا رهيا آهن، جن ۾ ليلا رام وڙم لالواڻي، پيرومل مهرچند آڏواڻي، مرزا قليچ بيگ، ڊاڪٽر هوتچند مولچند گربخشاڻي، ڪلياڻ آڏواڻي، علامه آءِ آءِ قاضي، غلام محمد شاهواڻي، سيد نجف علي شاهه ’ڪمتر‘ نقوي، ڊاڪٽر عبدالجبار جوڻيجو، معمر يوسفاني، ڊاڪٽر نبي بخش

خان بلوچ، شيخ محمد اسماعيل، ڊاڪٽر عبدالڪريم سنديلو، ڊاڪٽر غلام علي الانا، ڊاڪٽر فهميده حسين، ٻانهو خان شيخ، علامه غلام مصطفيٰ قاسمي، الهداد جنجهي، عثمان علي انصاري، ميمڻ غلام مصطفيٰ مشتاق، ج.ع. منگهائي، محمد حسين ڪاشف، استاد لغاري، ڊاڪٽر آفتاب ابڙو، سليم ڀٽو لطيفي، الهه رڪيوڻٽ، انور ڏنگڙائي، محمد هنگورجو وغيره شامل آهن. جڏهن ته انهن لطيف شناسن جا نالا ته اڻ ڳڻيا آهن، جن شاهه لطيف جي شاعريءَ تي ڪنهن نه ڪنهن حوالي سان لکيو آهي يا شاهه جي رسالي جا انتخاب جوڙيا آهن. انهن شارحن، ٻوليءَ جي ماهرن ۽ لغت نويسن نه صرف ’شاهه جي رسالن‘ ۾ اهنجن لفظن جون معنائون درج ڪيون، پر ڌار لغتون به جوڙيون، ته جيئن جامع ۽ مفصل نموني رسالي ۾ شامل لفظن جي معنائن، مفهومن ۽ سمجهائين کي ڄاڻي سگهجي.

لغتن (Dictionaries) جي حوالي سان ڏسجي، ته سنڌيءَ کان انگريزيءَ ۾ پهرين لطيفي لغت ليلا رام وطنمل لالواڻيءَ جي جوڙيل آهي جيڪا 1890ع ۾ ڇپيل سندس انگريزي ڪتاب ”The Life, Religion, and Poetry of Shah Latif: The Greatest Poet of Sind“ جي ٻئي جلد طور آيل آهي، جڏهن ته سنڌيءَ کان سنڌيءَ ۾ ’شاهه جي رسالي‘ جي ٻوليءَ کي سمجهڻ ۽ ڌار لغتن جوڙڻ جو سلسلو پيرومل مهرچند آڏواڻيءَ جي جوڙيل ”غريب اللغات“ سان شروع ٿيو، جنهن ۾ ”شاهه جي رسالي“ جي پهرين تن سُرُن — ڪلياڻ، يمن ڪلياڻ ۽ ڪنڀات — جي اهنجن لفظن جون معنائون ڏنل هيون، جنهن کان پوءِ ’رسالي جي لغتن‘ لکجڻ ۽ ڇپجڻ جو سلسلو شروع ٿيو. هيٺ لطيفي لغتن ۽ لطيفي ٻوليءَ بابت ڇپيل ڪتابن جي فهرست پيش ڪجي ٿي:

1. ’غريب اللغات‘، پيرومل مهرچند آڏواڻي، پهريون ڇاپو 1906ع.
2. ’لغات لطيفي‘، شمس العلماء مرزا قليچ بيگ، سنڌي ٻوليءَ جو بااختيار ادارو حيدرآباد، سنڌ، ڇاپو ٽيون، 1994ع. پهريون ڇاپو 1914ع.
3. ’پاروچي ٻولي‘، سيد نجف علي شاهه ’ڪمتر‘ نقوي، انسٽيٽيوٽ آف سنڌالاجي، ڄامشورو، ڇاپو پهريون ڊسمبر 1984ع.
4. ’شاهه جو رسالو (ڏکين لفظن جي معنيٰ الف-ب وار)‘ (جلد-2)، غلام مصطفيٰ مشتاق ميمڻ، مهراڻ اڪيڊمي، شڪارپور ڇاپو پهريون آگسٽ 2000ع.
5. ’روشنِي: شاهه جي ڪلام جي لغت‘، ڊاڪٽر نبي بخش خان بلوچ، ثقافت کاتو.

حڪومت سنڌ. ڇاپو نئون [ٻيو]، 2014ع ۽ ڇاپو ٽيون 2017ع. پهريون ڇاپو 2002ع.

6. 'ڇپر ڪين ڏي'، ج.ع منگهاڻي. شاهه عبداللطيف ڀٽائي چيئر، ڪراچي يونيورسٽي، ڪراچي. ڇاپو پهريون 2002ع.

7. 'سنڌي ڪلاسيڪي شاعرن جي لغت'؛ ڊاڪٽر فهميده حسين، شاهه عبداللطيف ڀٽائي چيئر، ڪراچي يونيورسٽي، ڪراچي. ڇاپو پهريون ڊسمبر 2004ع.

8. 'شاهه لطيف جي ٻولي: تحقيقي جائزو'، ج.ع منگهاڻي، شاهه عبداللطيف ڀٽائي چيئر، ڪراچي يونيورسٽي، ڪراچي. ڇاپو پهريون اپريل 2006ع.

9. 'هٿ جا هنر' (شاهه جي رسالي جي موضوعاتي لغت: جلد پهريون)، الهه رکيو ٻٽ ۽ سليم ڀٽو لطيفي، شاهه عبداللطيف ڀٽائي چيئر، ڪراچي يونيورسٽي، ڪراچي. ڇاپو پهريون 2008ع.

10. 'شاهه جي رسالي جي سڃاڻي' (ٻه جُلڊ)، محمد حسين ڪاشف، ثقافت کاتو، حڪومت سنڌ. ڇاپو پهريون 2011ع.

11. 'ڀٽائي ڊڪشنري'، انور ڏنگڙائي، انڊس ڪلچرل اينڊ لٽري آرگنائيزيشن، لاڙڪاڻو. ڇاپو پهريون نومبر 2014ع.

'ڪلاسيڪل شاعرن جي لغت' کان سواءِ ڪتابن ۽ لغتن جي مٿين فهرست، ان ڳالهه جي چٽي نشاندهي ڪري ٿي، ته لطيفي ٻوليءَ تي تحقيقي ڪم انفرادي طور تي سرانجام ڏنو ويو آهي، ان ڪري ان ۾ ضرور ڪي نه ڪي جهول به رهجي ويا آهن. ڊاڪٽر فهميده حسين جي نگرانيءَ ۽ ايڊيٽنگ هيٺ ڇپيل 'ڪلاسيڪل شاعرن جي لغت' ۾، جيئن نالي مان به پتو آهي، ته اها فقط شاهه جي رسالي جي لغت ناهي، پر ان ۾ ٻين به ڪلاسيڪل شاعرن قاضي قادن، شاهه عبدالڪريم بلڙي واري، ميين شاهه عنات، خليفي نبي بخش لغاري، خواجه محمد زمان لنواري واري، سچل سرمست، ڀاڻي چين راءِ سامي، لطف الله قادريءَ ۽ مخدوم عبدالرحيم گرهوڙيءَ جي ڪلامن ۾ شامل لفظن جون داخلاون آهن. ان ڪري ان لغت کي صرف لطيفي لغت جي سلسلي ۾ آڻي نه ٿو سگهجي. هن لغت جي هڪ خوبي هيءَ به آهي، ته ان جي تحقيقي سٿ ۾ ڊاڪٽر ڪمال ڄامڙي، طارق عزيز انب گويانگ، ڊاڪٽر عبدالغفور ميمڻ، عبدالعزيز خاصخيلي، شاهه دوست محمد، ياسر قاضي ۽ نصرالله ناصر جا نالا شامل آهن، جڏهن ته نظر ثاني شيخ محمد اسماعيل جي ڪيل آهي.

مٿين لغتن ۽ لطيفي ٻوليءَ جي ڪتابن منجهان، ٻن لغتن ’غريب اللغات‘ ۽ ’لغات لطيفي‘ بابت، راقم جو لکيل تجزياتي مقالو ’ڪينجهر‘ تحقيقي جرنل ۾، ڊسمبر 2017ع ۾، ڇپجي چڪو آهي. افسوس، ته ان جي ڇپائيءَ ۾ ڪي غلطيون رهجي ويون آهن.

هيٺ، لطيفي لغتن ۾ شامل هڪ اهم لغت ’روشنِي: شاهه جي ڪلام جي لغت‘ جو تحقيقي ۽ تنقيدي اڀياس پيش ڪجي ٿو. روشنِي: شاهه جي ڪلام جي لغت:

هيءَ لطيف سائينءَ جي ڪلام جي وڏي ۾ وڏي ڇپيل لغت آهي، جنهن جو پهريون ڇاپو 2002ع ۾ سنڌي ٻوليءَ جي بااختيار اداري حيدرآباد طرفان ۽ ٻيو [نئون] ڇاپو 2014ع ۾ ثقافت کاتي سنڌ حڪومت طرفان ڇپيو. تازو هن لغت جو ٽيون ڇاپو ڊسمبر 2017ع ۾ ڇپيو آهي. هيءَ لغت سنڌي ٻوليءَ جي نامياري محقق، لوڪ ادب، لطيفيات ۽ لغت جي ماهر ۽ تاريخدان ڊاڪٽر نبي بخش خان بلوچ جي جوڙيل آهي. ’روشنِي: شاهه جي ڪلام جي لغت‘ جو هيءَ مطالعو 2014ع واري ڇاپي تان ڪيو ويو آهي، ڇاڪاڻ ته ٽيون ڇاپو هيءَ مقالو لکجي پوري ٿيڻ کان پوءِ ڇپيو آهي.

هن لغت جي پهرين ۽ وڏي انفراديت هيءَ آهي، ته اها الف-بي وار ترتيب سان، ’الف‘ کان ’بي‘ تائين جوڙيل پهرين لطيفي لغت آهي، جنهن ۾ اڳ جوڙيل لطيفي لغتن وانگر، سُر وار معنائون درج ناهن، ۽ ٻي انفراديت اها آهي ته اها ٻئي ڪنهن شارح طرفان شاهه جي مرتب ٿيل رسالي بدران، اُن ’شاهه جي رسالو- شاهه جو ڪلام‘ [1999ع] جي لغت آهي، جيڪو ڊاڪٽر بلوچ صاحب پاران ئي تحقيق ڪري مرتب ڪيل ۽ ڇپرايل آهي. ان لغت جي نوعيت بابت، ’روشنِي‘ جي ’مهاڳ‘ ۾، ڊاڪٽر بلوچ لکي ٿو ”شاهه جي ڪلام جي هيءَ ’ڪلاسيڪي اصطلاحِي سنڌيءَ‘ جي پهرين معياري لغت آهي“⁽⁴⁾. ممڪن آهي ته بلوچ صاحب، ان ڪري به، پنهنجيءَ جوڙيل لغت کي، پاڻ ئي معياري ڪوٺيو هجي، جو ان کان اڳ ان قسم جي مفصل ڪا لغت ڇپجي پڌري نه ٿي هئي. مثال طور، لطيف سائينءَ جي لغت تي تسلسل سان ڪم ڪندڙ ۽ ’پاروچي ٻولي‘ [1984ع] جي نالي سان ’الف‘ سان شروع ٿيندڙ لفظن جي لطيفي لغت لکنڊڙ سيد نجف علي شاهه ’ڪمتر‘ نقويءَ، 1972ع ۾، لکيو: ”شاهه جي رسالي جي ڪا به مستند لغت، اڃا

تائين منظرِ عام تي ڪا نه آئي آهي. لغت جي نه هئڻ سبب رسالي جي معنيٰ جي بيچيدگين کي پروڙڻ مشڪل ٿيو پوي، تنهنڪري عام پڙهيل ماڻهن جي رسالي سان دلچسپي ڏينهن ڏينهن گهٽ ٿيندي پئي وڃي“⁽⁵⁾. ”تنهن کان سواءِ، 1994ع ۾ ڊاڪٽر نواز علي شوق، ’لغات لطيفي‘ جي ٽئين ڇاپي جي ’پيش لفظ‘ ۾ لکيو: ’مئي صديءَ کان به وڌيڪ عرصو گذري چڪو آهي، پر افسوس جو اسان اڃا سوڌو شاه صاحب جي رسالي جي ٻي ڪا لغت تيار ڪري ڪونه سگهيا آهيون‘⁽⁶⁾. بهرحال، هڪ ڳالهه پڪي آهي، ته ’روشني‘ لطيف سائينءَ جي ڪلام جي هڪ وڏي لغت آهي، جيڪا ڊبل ڪرائون ماپ ۾، 568 صفحن تي مشتمل آهي، جنهن ۾ ابتدائي 6-صفحا، مهاڳ 4-صفحا، ٻن ڪالمن ۾ ورڇيل داخلائن جا 557-صفحا ۽ هڪ صفحو فهرست جو شامل آهي. هن لغت ۾ ’جُملي جن حرفن، لفظن، اصطلاحن، فقرن يا ستن جون معنائون لکيون ويون آهن، تن جو تعداد سترهن هزارن جي لڳ ڀڳ آهي“⁽⁷⁾. داخلائن جو اهو وڏو تعداد، هن لغت جي ٽين انفراديت آهي.

لغت نويسي هڪ مسلسل عمل ۽ سدائين اڳتي وڌندي رهڻ جو نالو آهي. پيرومل مهرچند جي ’غريب اللغات‘ [1906ع] ۽ مرزا قليچ بيگ جي ’لغات لطيفي‘ [1914ع] ’شاهه جي رسالي‘ جي اهڃڻ لفظن جي معنائن جون ابتدائي لغتون هيون، جيڪي ويهين صديءَ جي شروعات ۾ ڇپيون، جڏهن سنڌي ٻوليءَ ۾ لغت نويسيءَ جي اڃا ابتدائي اوسر ٿي رهي هئي. اهي ڪوششون ان وقت جي لحاظ کان ساراهه جوڳيون هيون، پر جڏهن هيءَ لطيفي لغت ”روشني“ ايڪيهين صديءَ ۾ 100 سالن جي وڏي وقت کان پوءِ ڇپي، ته سنڌي ٻوليءَ ۾ لغت نويسي ابتدائي دور منجهان گذري، پنهنجا بنياد پڪا پختا ڪري چڪي آهي ۽ موجوده وقت جي لحاظ کان، پهرينءَ نظر ۾ ساراهه جوڳي ڪوشش آهي، جنهن ۾ ڊاڪٽر بلوچ جي لکت موجب، ”ڏکين توڙي سولن لفظن جي معنيٰ کي زير غور آندو ويو آهي: نه فقط لفظن پر اصطلاحن توڙي شاهه جي ٻوليءَ جي ’معنوي حرفن‘ جي معنيٰ واضح ڪئي وئي آهي. ان سان گڏ رسالي جي بيتن ۽ واين ۾ انهن لفظن، اصطلاحن ۽ حرفن جي استعمال وارن فقرن ۽ ستن جي معنيٰ پڻ لکي وئي آهي. اهڙيءَ طرح هن لغت ۾ شاهه جي بيتن ۽ واين مان گهڻي ڀاڱي ڳهڻن لفظن، حرفن ۽ اصطلاحن جي معنيٰ شامل آهي“⁽⁸⁾. ڏکين سان گڏ سولن لفظن جي معنائن کي لطيفي لغت جو حصو بڻائڻ، ’روشني‘ جي چوٿين انفراديت آهي.

ڊاڪٽر بلوچ 'شاهه جي رسالي بابت تحقيقي رٿا' تحت لطيف سائينءَ جي ڪلام تي ستن جلدن ۾ تفصيلي ۽ تقابلي طور چنڊچاڻ ڪئي. ائين ۽ نائين گڏيل جلد [1999ع] ۾ پنهنجي پاران مرتب ڪيل لطيف سائينءَ جو 'پنهنجو' ڪلام ۽ ڏهين جلد [1996ع] ۾، رسالي ۾ شامل ٿي ويل 'ڌاريو' ڪلام پيش ڪيو. جنهن کان پوءِ، لطيف سائينءَ جي ڪلام جي لغت کي، نون جلدن ۾ ڪيل تحقيق جي آڌار تي، معنائن کي ٻيهر نظر مان ڪڍي، سهيڙيو ۽ سنواريو: "شاهه جي رسالي بابت تحقيقي رٿا، ٽيهن سالن کان وڌيڪ عرصي ۾ ڏهن جلدن ۾ پوري ٿي، جن مان پهرين نون جلدن ۾ شاهه جي پنهنجي ڪلام جي بيتن ۽ واين جي لفظي توڙي اصطلاحي معنيٰ تفصيل سان سمجهائي وئي. ان بعد اهو محسوس ڪيو ويو ته نون ئي جلدن ۾ سمجهائيل معنائون هڪ جداگانہ جلد ۾ آڻجن ته جيئن اهو تحقيقي مطالعي لاءِ وڌيڪ مفيد ثابت ٿئي. ان مقصد خاطر، اڳين جلدن واري سڄي مواد تي نئين سر غور ڪري، ضروري ترميمن ۽ اضافن سان اهو به هن لغت ۾ آندو ويو آهي"⁽⁹⁾. اهڙو 'مستند متن' جو حوالو مهاڳ جي صفحي ٽئين تي پڻ ڏنل آهي. ڊاڪٽر بلوچ جي ان بيان مان چٽو آهي، ته 'روشنيءَ' ۾ ڏهين جلد ۾ شامل 'ڌاري شاعريءَ' جي لفظن جو اندراج ڪونهي، جنهن ۾ 'سر ڪيڏارو' به شامل آهي.

هيٺ 'روشنيءَ' جو مختصر مطالعو پيش ڪجي ٿو، جنهن ۾ حوالي طور ان لغت منجهان صفحا نمبر ننڍي ڏنگيءَ ۾ (ص ۱۰۰ ۽ صفحي نمبر سان) ڏنل آهن.

- (1) هن لغت ۾ ڊاڪٽر بلوچ طرفان مروج ڪيل الف-بي جي ڀٽيءَ موجب لفظن وغيره جون داخلاون ڪيل آهن، جن ۾ 'پ'، 'بدران'، 'ف'، 'ف' کان پوءِ 'ڦ' آيل آهي.
- (2) لغت ۾ نصابي ۽ لغوي معنائن ۽ اشتقاقِي مفهومن بدران اصطلاحِي مفهوم کي اهميت ڏني وئي آهي⁽¹⁰⁾. مفهوم سمجهائڻ جي اهڙي ڪوشش سٺي نظر اچي ٿي، پر اهي مفهوما پوريءَ ريت تڏهن سمجهه ۾ ايندا جڏهن بيتن ۽ واين سان ملائي پڙهبا.

- (3) عام لغتن ۽ شاعريءَ جي لغتن ۾ لفظن ۽ فقرن جي داخلا جي ترتيب ۾ ڪجهه نه ڪجهه فرق رکيو ويندو آهي. ڇاڪاڻ ته شاعريءَ ۾ ڪي گهڻا لفظي فقرا يا شعري سٽون پڻ معنوي طور سمجهائڻيون پونديون آهن، جن جي معنيٰ لغوي هجڻ بدران اصطلاحِي هوندي آهي. اهڙن اصطلاحِي معنيٰ وارن فقرن ۽

ستن جي ترتيب اُن بنيادي داخلا واري لفظ هيٺ رکي ويندي آهي، جنهن مان اهو نڪتل يا صادر ٿيل هجي، ته جيئن سڄيءَ معنيٰ کي صحيح طرح سمجهي سگهجي. ان صورت ۾، ضروري بڻجي ٿو پوي ته لغت جي استعمال ڪندڙ کي مصدرن جي بنيادي ڄاڻ هجي، ته ڪهڙو لفظ ڪهڙي لفظ مان صادر ٿيل آهي يا ٿي سگهي ٿو ته جيئن واسطيدار لفظ، فقرو يا ست ڳولي سگهي. البت، اهو لازمي نه آهي ته لغت استعمال ڪندڙ اهڙي صرفي ڄاڻ رکندو به هجي. ’روشنِي‘ ۾ پڻ ٻئي ترتيب طريقي ڏوڳڙ ڪتب آندا ويا آهن، جنهن سان ڪٿي سهنجائي، ته ڪٿي اهنجائي پيدا ٿي پئي آهي، يعني ڪي لفظ سولائيءَ سان ملي وڃن ٿا، ته ڪي ڳولڻ لاءِ سڄي صفحي کي ڄاڻڻو پوي ٿو. ’روشنِي‘ جي ترتيب بابت ’مهاڳ‘ ۾ ڊاڪٽر بلوچ لکي ٿو: ”[الف] شامل حرفن، لفظن، اصطلاحن، فقرن ۽ ستن کي ’جامع سنڌي لغات‘ واري ساڳي الف-ب جي پٽيءَ مطابق ترتيب ڏيئي رکيو ويو آهي. [ب] فقرن ۽ ستن جي ترتيب پهرئين لفظ جي لحاظ سان قائم ڪئي وئي آهي، ۽ ان ترتيب ۾ [ب] مصدرن کي اڳ ۾ رکيو ويو آهي ته جيئن انهن سان نسبت وارن اٺوڪن لفظن جي معنيٰ سولائيءَ سان سمجهائي ۽ سمجهي سگهجي“⁽¹¹⁾. مٿين حوالي ۾، [الف]، [ب] ۽ [ب] هيٺ جيڪي لفظ ليڪيل آهن، اهي هن مقالي نويس طرفان نشانبر ڪيل آهن. فقرن ۽ ستن بابت ٽي ڳالهيون ڪيون ويون آهن: [الف] ”الف-ب جي پٽيءَ مطابق“؛ جنهن ۾ ترتيب جون ڪجهه غلطيون رهجي ويون آهن، [ب] ”فقرن ۽ ستن جي ترتيب پهرئين لفظ سان قائم ڪيل“؛ جنهن ۾ تمام گهڻيون غلطيون آهن، ۽ [ب] ”مصدرن کي اڳ ۾ رکڻ“؛ جنهن سان لفظ کي سنئون سڌو ڳولڻ ۾ وڏي ڏکيائي ٿئي ٿي. انهن تنهي جي وضاحت اڳتي ايندي لغت جي ترتيب ۾ بهترين ۾ بهترين ترتيب اصول الف-بي وار آهي، پوءِ اهو حرف هجي، لفظ هجي، فقرو هجي يا ست، البت فقري يا ست کي ان داخلا جي ذيلي داخلا طور رکي سگهجي ٿو، جنهن منجهان اها ’صادر‘ ٿيل هجي. مصدر ظاهر آهي ته لفظ جو ئي ٿيندو، جيڪو جيڪڏهن اڳ ۾ رکبو ته پوءِ لغت ۾ مصدر لفظ جي جڳهه لازمي طور متاثر ٿيندي، مثال طور هڪ لفظ آهي ”تڙ“ (ص: 69)، ان جي داخلا هيٺ پهرين فقري ’ان تڙءَ‘ (ص: 69) ۽ ٻئي فقري ’اتانگهه تڙين‘ (ص: 70)

جي ترتيب پهرئين لفظ 'ان' يا 'اتانگه' جي لحاظ کان ته نه ٿي، جيئن ڊاڪٽر بلوچ [ب] هيٺ ليڪيل ستن ۾ ڄاڻايو آهي، البت 'تڙاءُ' ۽ 'تڙين' چئي سگهجن ٿا. بهتر هو ته پهرين فقري جي داخلا ڏيڻ بدران: 'ان' جي معنيٰ الڳ 'هيءُ، هيءُ' وغيره پنهنجيءَ جڳهه تي ڏئي، لکجي ها 'ضمير اشارو قريبن' ۽ 'تڙاءُ' جي ذيلي داخلا 'تڙ' هيٺ درج ڪجي ها، ته [ب] اصول جي پاسداري ٿئي ها. "روشني" ۾ 'ان' ته الڳ داخل آهي، پر 'تڙاءُ' ناهي، جنهن کي ڳولڻ لاءِ 'تڙ' مصدر هيٺ سڀ داخلاون ڄاڻيون پونديون. ساڳيءَ ريت، ٻئي فقري منجهان 'اتانگه' (ص: 10) جي الڳ داخلا پنهنجيءَ جڳهه تي صحيح رکيل آهي، جيتوڻيڪ ان جون معنائون گهٽ ڏنل آهن، ۽ 'تڙين' (ص: 70) معنيٰ 'تڙن تي' به صحيح ڏنل آهي، ته ان صورت ۾ ٻئي نمبر فقري 'اتانگه تڙين' جي داخلا رکڻ جي گهرج ئي ڪا نه هئي، صرف 'تڙين' جي ذيلي داخلا رکجي ها. ان کان سواءِ 'اتانگه' جي بنيادي داخلا ۾ وري 'اتانگه تڙ' به ڏنل آهي، پوءِ ته اها ذيلي داخلا به 'تڙ' مصدر هيٺ ڪرڻ گهرجي ها. جيتوڻيڪ 'اتانگه تڙ' جي اها داخلا اضافي آهي. اهڙا مثال، اضافي داخلا سميت، سڄيءَ لغت ۾ هنڌين ماڳين پکڙيل آهن. [ب] تحت ڄاڻايل مصدر سان داخلا تي پڻ سوچڻ گهرجي. مثال طور، 'پروڙڻ' (ص: 110) مصدر جي سري هيٺ شامل ذيلي داخلا ۾ 'پروڙج پچار' شامل آهي. ڄاڻايل اصول تحت ذيلي داخلا صرف 'پروڙج' جي هجڻ گهرجي ها جڏهن ته 'پچار' جي الڳ داخلا هجڻ گهرجي، جيئن لغت ۾ شامل آهي. ٻيو ته، لغت منجهه 'پچار' جي داخلا 'پچ' ۽ 'پچڻ' جي وچ ۾ اچڻ گهرجي، پر اها داخلا، سوا ڪالم کان وڌيڪ ڊيگهه ۽ پنجن داخلا بعد ڪيل آهي. ان حالت ۾ اهو ممڪن ناهي، ته جنهن ماڻهوءَ کي 'پچار' جي معنيٰ گهريل هجي اهو سولائيءَ سان معنيٰ لهي وٺي. هڪ ٻيو مثال وٺون ٿا، جيڪو 'جو = جيڪو' (ص: 145) داخلا جو آهي. ان جون ذيلي داخلاون هن ترتيب سان ڏنل آهن: 'جو پڌو ٻن ڳالهين'، 'جو اباڻن اڏيو'، 'جو تو ڏيڻ ڏياچ بانئيو'، 'جو ڏنو ان ڏهي'، 'جو ڏينهاڻي تو ڏئي'، 'جو پرين منجهه پساهه'، 'جو چر چيري چڙي'، 'جو تو چارڻ ڪڍو پنڌ'، 'جو گنين سئور'، ۽ 'جو نه جيارِي'. انهن ذيلي داخلا جي ترتيب الف-بي وار ڪيل ناهي. جڏهن ته

ڪجهه بنيادي داخلاڻن ۾ به ڪي گهٽ وڌايون موجود آهن، جهڙوڪ: 'آتجڻ' کان اڳ 'آتن' اچي ويو آهي (ص: 1)، 'ڏيو' (ص: 212) ۽ صفحا اڳ ۾ اچي ويو آهي، يا 'پهي' جي ٻن داخلاڻن جي وچ ۾ 'پهيتا' اچي ويو آهي (ص: 126-127). 'ڪارايل' کان اڳ ۾ 'ڪارو' جون 3 داخلاڻون درج آهن (ص: 327).

(4) لغت ۾ بنيادي داخلا کان پوءِ، ننڍي ڏنگيءَ منجهه بيت ۽ وائي جو حوالو ڏنل آهي، جنهن سان معلوم ٿئي ٿو ته اهو لفظ لطيف سائينءَ ڪهڙي سر ۽ بيت يا وائيءَ ۾ ڪتب آندو آهي. اهڙا حوالا گهڻي مدد ڪندڙ آهن، پر سڀ جو سڀ اهڙا حوالا اندراج هيٺ، مختلف داخلاڻن ۾، نه به اچي سگهيا آهن. مثال طور 'آب' (ص: 1) جي ذيلي داخلا ۾، 'آب اُچل' (مارئي 27/8)، لکيل آهي، يعني مارئي جي ائين داستان جو ستاويهن نمبر بيت. وري، 'اُچل' (ص: 16) جي ذيلي داخلا 'جي اچن آب اُچل' (سامونڊي 17/1)، درج آهي، ته پوءِ اهو ذيلي اندراج به 'آب' جي ذيلي اندراج هيٺ اچڻ گهرجي ها.

(5) هن لغت جي مهاڳ ۾، حرفن جون معنائون درج ڪرڻ بابت ٻڌائڻ تي گهڻو ئي زور ڏنل آهي. ڊاڪٽر بلوچ لکي ٿو:

”شاهه جي بيتن ۽ واين ۾ ڪافي 'معنوي حرف' استعمال ٿيل آهن، جن جي نوعيت کي سمجهڻ لاءِ وضاحت ضروري آهي. انهن مان ڪي جيتوڻيڪ چوٽا مفرد حرف (مثلاً ته، نه، ڪ) آهن، پر جملن جي معنيٰ تي اثر انداز ٿين ٿا. انهن جي پيٽ ۾، ڪي لفظ به چوٽا آهن جيئن ته جَمَر (متان، ڪَڙه (چو، چا)، مِل (وت) وغيره، پر جملي ۾ انهن جو مطلب لفظي معنيٰ تائين محدود آهي“⁽¹²⁾.

حرف 'چوٽا' ۽ ان جي ضد ۾ 'لمبا/بڙا' ته نه ٿيندا آهن. اصل ۾ ته اهي هڪ ۽ ٻي اڪري بامعنيٰ لفظ آهن. بهرحال، 'چوٽا مفرد حرف' ۽ 'چوٽا لفظ' ته پيرومل مهرچند ۽ مرزا قليچ بيگ به پنهنجين لغتن ۾ شامل ڪيا آهن ۽ انهن جون معنائون به ڏنيون آهن.

(6) لغت ۾، ڪن معنائن پٺيان ننڍي ڏنگيءَ اندر سمجهائيءَ جون اضافي وضاحتون ڪيل آهن، جيڪي ڪافي مددگار ۽ لغت جي افاديت کي وڌائيندڙ آهن.

- (7) ڪي مصدر داخلا کان رهجي به ويا آهن، جهڙوڪ: 'آتشي اوڙاهه' (ص: 1) ۾ آيل 'آتشي' لفظ جو 'آتش' ان کان سواءِ هن لغت جي طريقيڪار موجب، 'آتشي اوڙاهه' جي داخلا: 'آتش' جي ذيلي داخلا بڻجڻ گهرجي ها.
- (8) لغت ۾ ڪن ٿورن واحد لفظن جا جمع ۽ جمع لفظن جا واحد ڄاڻايا ويا آهن. اهي اهڙين سڀني داخلا ٿن جا هجڻ گهرجن ها جيڪي واحد يا جمع طور لطيف سائين ڪتب آنديون آهن، نه ته به ڪتب آندل جمع لفظن جا واحد ضرور ڄاڻائڻ گهرجن ها.
- (9) لغت ۾ مفهوم جي وضاحت خاطر، اڪثر لفظن جا ضد به ڏنا ويا آهن، جيڪا بهتر ڳالهه آهي.
- (10) لغت ۾ اُچارن کي درست رکڻ خاطر، زير، زير ۽ پيش جو گهڻوئي استعمال ڪيو ويو آهي، جيڪا 'لطيفي لغت' جي لحاظ کان تمام سٺي ۽ لازمي ڳالهه آهي. ان ۾ پروفنگ جي لحاظ کان احتياط جي گهرج هئي، جنهن ڪري ڪٿي ڪٿي سهو به ٿي وئي آهي، جهڙوڪ: 'آتنُ' بدران 'آتنُ' (ص: 1)، 'آچڻُ' بدران 'آچڻُ' (ص: 2). ٻين نشانين ۾، جزم ۽ شد جون نشانين نه ڏنيون ويون آهن، جيڪا هڪ اهم ڪوت آهي. ڪن هنڌن تي، ننڍي ڏنگيءَ ۾ 'شد' لکيو ويو آهي جيڪو ڏاڍو عجيب ٿو لڳي، جهڙوڪ: 'ان (نون تي شد) = تحقيق' (ص: 28). ان جي ذيلي داخلا ٿن مان هڪ ۾ 'ان'، نون تي زير ڏنل آهي ۽ ٻي داخلا ڪنهن به نشانيءَ کان سواءِ ڇڏيل آهي، جيڪي غلط آهن.
- (11) ڪيترائي فقرا اضافي ڏنل آهن، جن ۾ شامل لفظ، درحقيقت، الڳ الڳ داخلا جا مستحق هئا، جن مان ڪن لفظن جي الڳ داخلا ڏنل آهي، ته ڪن جي رهجي ويل يا نظر انداز ڪيل آهي. مثال طور، [1] 'آسائو = آس ڪندڙ، اميد ڪندڙ، چاهيندڙ' (ص: 4) درج آهي، ته ان جي هيٺان 'آسائو آيو' جي گهرج نه هئي. [2] 'آسر = اميد' (ص: 4) جي بنيادي داخلا ڪيل آهي، ته ان جي ذيلي داخلا ۾ 'آسر پري = آسري پري، اميد پري' درج آهي، جنهن جي گهرج نه هئي، ان بدران 'آسر' جي معنيٰ ۾ 'آسرو' وڌائڻ گهرجي ها. [3] 'آگه' = اڳواڻ، آڏاڻ، وسيلو، پرجهلو' (ص: 5) ڏنل آهي، ته ذيلي داخلا هيٺ 'آگه ٿيندو = اڳواڻ ٿيندو، پرجهلو ٿيندو' جي ضرورت نه هئي. [4] 'آءُ = اچُ' (ص: 6) جي ذيلي

داخلا ۾ 'آءِ پرين = اي منهنجا پرين. تون آءِ' اضافي آهي. چاڪاڻ ته 'پرين' جي الڳ داخلا ڪيل آهي. 'آءِ پرين' جي معنيٰ ۾ 'اي منهنجا پرين' جو پڻ اضافو ڪيل آهي.

(12) لغت ۾ ڪيتريون ئي الڳ داخلا تون رهجي ويل آهن. جهڙوڪ: آتشي، آءِ، ادورائون، اُجارڻو، اجهائو آجا (هن بنيادي داخلا هيٺ؛ ذيلي داخلا 'آجا اوڏ' ٿئا، رکجي ها، جيڪا بنيادي داخلا تحت درج ڪيل آهي (ص: 1))، لنگهڻا، 'پرتو'، 'آس'، 'افسوساءُ' يا 'سسئي'. ايتري قدر جو ڊاڪٽر بلوچ جي جوڙيل 'مستند رسالي' ۾ شامل سرن منجهان: 'ڪلياڻ'، 'يمن [ڪلياڻ]'، 'ڪنڀات'، 'سريراڳ'، 'بلاول'، 'پرياتي'، 'ڏهر'، 'آبري'، 'ڪوهياري' (ڪوهيار ڪوهيارو = پنهنون' (ص: 362) درج آهي)، 'حسيني'، 'ڪاموڏ'، 'سورڻ'، 'سورڻ وَرَ = سورڻ جا وَرَ' (ص: 290) درج آهي)، 'رپ'، 'رامڪلي'، 'آسا'، 'مارئي' (ماروٽڙي = ويچاري ماروٽي) (ص: 427) درج آهي، ۽ 'سنهڻي' [سهڻي] جي معنيٰ به ڏنل ناهي.

(13) لغت ۾ ڪن معنائن ۾ پنهنجي طرفان اضافو آندل آهي. جهڙوڪ: 'آتشي اوڙاهه' ۾ 'آتشي هوس وارو اوڙاهه' (ص: 1) لکيل آهي، ان ۾ 'هوس وارو' اضافي آهي. 'آريءَ جو اُهڪ' ۾ 'پنهنجي پياري پنهنوءَ (آريءَ) جو ڏک' (ص: 3) لکيل آهي، ان ۾ 'پنهنجي پياري' اضافي آهي. ان اندراج مٿان 'آري = پنهنون' به درج آهي، ان لحاظ کان 'آريءَ جو اُهڪ' جي معنيٰ 'پنهنوءَ جو ڏک' ٿيڻ گهرجي. ان داخلا جي هيٺان به داخلا 'آريائيان' جي معنيٰ وري 'آريءَ جي پٽ پنهنون کان' ڏنل آهي، پوءِ ته ان جي معنيٰ 'پنهنوءَ جي پٽ پنهنوءَ کان' ٿيڻ گهرجي!

(14) اڪثر ڪري داخلا تون جون ضرورت موجب به يا بن کان وڌيڪ معنائون ۽ سمجهاڻيون ڏنيون ويون آهن. جنهن سان لفظ وغيره کي سمجهڻ ۾ سهولت ٿئي ٿي. البت ڪيترين ئي معنائن ۾ اهڙا لفظ به آيل آهن جن جي معنيٰ ڏسڻ جي ڌار ضرورت پوي ٿي. پر انهن جو لغت ۾ اندراج ڪيل ڪونهي، جهڙوڪ: 'آچاڙا' ۾ 'اوسان' (ص: 1)، 'آر' ۾ 'پلت' ۽ 'آراڻ' ۾ 'وٽند' (ص: 2). ان سان معنيٰ اڻپوري ٿي پوي ٿي.

(15) ڪجهه معنائن ۾ ساڳي ئي داخلا وارو لفظ ورجايل آهي، جنهنڪري ان جي معنيٰ پڌري نه ٿي ٿئي، جهڙوڪ: 'آتشي' ۾ 'آتشي هوس وارو اوڙاهه' (ص: 1)

- 1), 'آٽڻ اورانگهي وٽا' ۾ 'منهنجو آٽڻ اورانگهي (تپي) هليا وٽا'(ص: 1), 'گتائڻ' ۾ 'سٺ گتائڻ'(ص: 335), 'آجائي ٿي' ۾ 'آزادي ٿي'(ص: 1) (ان داخلا ۾ 'ٿي' جي گهرج نه هئي، صرف 'آجائي = آزادي' ڪافي هو). 'آديس ڪرڻ' ۾ 'چيلي جو گروهه کي آديس ڪرڻ'(ص: 2), 'آڏت اڀرڻو' ۾ 'اڀريو'(ص: 2), 'آڏوڏائي' ۾ 'وڏائي'(ص: 3), يا 'پنهوارن پهي' ۾ 'پهي'(ص: 126).
- (16) ڪن بنيادي داخلا ۾ معنائون اڻپوريون آهن، جهڙوڪ: 'ڪٽم = (ٻوليءَ جو اڳيون محاورو) گتيم'(ص: 335). 'ڪٽم' جي معنيٰ درج ڪانهي.
- (17) ڪجهه ڌارين لفظن جي اصل ٻولي به ڄاڻايل آهي، جيڪا ان لحاظ کان سٺي ڳالهه آهي ته ان سان سنڌ پوي ٿي ته ڪهڙين ٻولين جا لفظ لطيف سائينءَ ڪتب آندا آهن. جهڙوڪ: 'آچام' (فارسي لفظ 'آماچ' يا 'آماج' ۾ اُچار جي تبديل) = نشان جنهن کي تير هڻجن'(ص: 1), 'آخوند = (ف. خواندن = پڙهڻ)(ص: 2), 'انوا = 1. (عربي. 'نوءُ، جمع 'انوا') 2. انواع (عربي. نوع، جمع انواع)(ص: 31), 'ايند = (بلوچڪي)(ص: 40), 'بده' (ف) = ڏي. 'برخيز (ف) = اُٿي'(ص: 43), 'برو، 'پرون' ۽ 'پرون ڦڏا'(ص: 43), 'روء = (فارسي. رو = منهن)(ص: 234), يا 'گل = (ف. گلال)(ص: 347).
- (18) ڊاڪٽر بلوچ ڪن لفظن جي صورتخطي بدلائي آهي، جيڪي منجهائيندڙ آهن.
- جهڙوڪ: 'سهڻي' جي 'سنهڻي'، 'ننڍ' جي 'ننڊر'، 'سامونڊي' جي 'سامونڊري'، 'ڊ' پ' جي 'ڊرپ'، 'ڊاڪ' جي 'ڊراڪ'، 'چنڊ' جي 'چنڊر' وغيره. مطلب ته جن به لفظن ۾ 'ڊ' سان 'ر' جو مرڪب آواز خاص ڪري اتر طرف اچاربو ويندو آهي، اهي "روشني" ۾ ڊاڪٽر بلوچ 'ڊر' ڪري لکيا آهن.
- (19) ڪن لفظن جون به صورتخطيون هلندڙ آهن، ته اهي پڻ درج ڪيون ويون آهن، جهڙوڪ: 'آلوڙڻو' 'آلوڙيو'(ص: 5), 'آهيري' 'آهري'، 'آهيري' 'آهري'، 'سٺو' 'سٺو' (ص: 284), 'سٺو' 'سٺو' (ص: 284), 'سٺو' 'سٺو' (ص: 285).

ٽن لطيفي لغتن جي معنائن جو پيڻا پيڻي جائزو:

هيءُ عنوان، هڪ وڏي تحقيقي مقالي جو گهر جاتو آهي. هتي، نموني (sample)

طور 'غريب اللغات'، 'لغات لطيفي' ۽ 'روشنی' جي ڪجهه لفظن ۽ فقرن جي معنائن کي پيش ڪجي ٿو. ننڍين ڏنگين ۾ ڏنل صفحي نمبر لاڳاپيل لغتن جا آهن.

(1) اعليٰ: 'غريب اللغات' ۾ 'اعليٰ = وڏو (ضد ادنيٰ)' (ص: 1)، 'لغات لطيفي' ۾ 'اعليٰ = وڏو مٿاهون' (ص: 1)، ۽ 'روشنی' ۾ 'اعليٰ = مٿني کان مٿاهون' لکيل آهي (ص: 21). 'اعليٰ' صفتي لفظ آهي، جنهن بابت معلوم ٿئي ٿو ته: [1] 'غريب اللغات' ۽ 'لغات لطيفي' ۾ لغوي يا عام معنائون ڏنل آهن، جڏهن ته 'روشنی' ۾ اصطلاحي طور معنيٰ کي مٿي و ڪيو ويو آهي يعني 'جنهن کان وڌيڪ مٿاهون ڪجهه به نه آهي'. [2] 'غريب اللغات' ۾ ضد به ڄاڻايل آهي جيڪو ٻين پنهنجي لغتن ۾ ڪونهي. [3] 'لغات لطيفي' ۾ به معنائون ڏنل آهن، جڏهن ته رهيل ٻن لغتن ۾ هڪ ئي معنيٰ ڄاڻايل آهي.

(2) وحدتان: 'غريب اللغات' ۾ 'وحدتان = وحدت يا هڪڙائيءَ مان' درج آهي (ص: 5). 'لغات لطيفي' ۾ اهو لفظ داخل ڪونهي، البت 'وحدت = هيڪڙائيءَ ڪثرت جو ضد' ڄاڻايل آهي (ص: 15). 'روشنی' ۾ 'وحدتان = وحدت مان' لکيل آهي (ص: 503). يعني: [1] 'غريب اللغات' ۽ 'روشنی' ۾ ساڳي معنيٰ لکيل آهي، البت 'غريب اللغات' ۾ ٻي به معنيٰ ڏنل آهي. جڏهن ته 'لغات لطيفي' ۾ داخلا رهجي ويل آهي. [2] 'لغات لطيفي' ۾ 'وحدت' جي معنيٰ ۽ ضد به ڄاڻايل آهي. 'روشنی' ۾ 'وحدت' جون ٽي سمجهاڻيون درج آهن: 'الله جي هيڪڙائي، هيڪڙائي، هيڪڙائي حق، طالب ۽ مطلوب جي ملي هڪ ٿيڻ واري وحدت' (ص: 503). البت، 'غريب اللغات' ۾ الڳ داخلا بدران 'وحدت ويا' جي معنيٰ منجهه ننڍي ڏنگيءَ ۾ 'وحدت = هڪڙائي' لکيل آهي (ص: 4). [3] 'وحدتان' کي 'غريب اللغات' ۽ 'روشنی' ۾ 'وحدتان' ڪري لکيل آهي، جيڪو درست ناهي، ڇاڪاڻ ته 'وحدتان' هڪ لفظ آهي.

(3) ناڙون نهاري: 'غريب اللغات' ۾ 'ناڙون نهاري = نبضون ڏسي' (ص: 19)، 'لغات لطيفي' ۾ 'نارون = نبضون، ناڙيون' (ص: 41)، ۽ 'روشنی' ۾ به داخلا ٿيون آهن: هڪ، 'نارَ (جمع) نارون = نبضون، ۽ ٻي ذيلي داخلا، 'نهاري نارون = نبضون ڏسي' (ص: 472). يعني: [1] لفظ جي صورتخطيءَ تي اختلاف آهي. 'غريب اللغات' ۾ 'ناڙون'، 'لغات لطيفي' ۾ 'نارون' ۽ 'ناڙيون' ٻئي،

۽ ”روشنِي“ ۾ ’نارون‘ لکيل آهي. [2] معنائن ۾ ڪو اختلاف ڪونهي. [3] لغات لطيفي“ ۾ فقري بدران لفظ جي معنيٰ درج آهي. [4] ”روشنِي“ ۾ بنيادي داخلا ۾ لفظ واحد لکيل آهي ۽ معنيٰ جمع ۾ ڏنل آهي، جڏهن ته ذيلي داخلا ۾ غريب اللغات“ جي معنيٰ ورجايل آهي. [5] ”روشنِي“ ۾ واحد ۽ جمع جا ٽائيل آهن، جيڪي باقي ٻن لغتن ۾ ڪونهن.

(4) وَاللَّهُ مَعَ الصَّابِرِينَ: ’غريب اللغات ۾، ’والله مع الصابرين = ۽ ڌڻي ساڻ آهي صبر وارن (قرآن 2)‘ لکيل آهي (ص: 47). ’لغات لطيفي‘ ۾، ’والله مع الصابرين = قرآن (2 سورة) مان۔ يعني الله صبر ڪندڙن سان شامل آهي (ص: 42). ’روشنِي‘ ۾ اها داخلا ڪانهي. يعني: [1] ”غريب اللغات“ ۽ ’لغات لطيفي‘ جي معنائن ۾ فرق ڪونهي. [2] ڊاڪٽر بلوچ انهن لفظن واري بيت کي پنهنجي مستند رسالي ۾ شامل ناهي ڪيو ان ڪري ’روشنِي‘ ۾ ان داخلا کي شامل ڪيل ناهي. ’روشنِي‘ ۾ ’والله‘ لفظ سان شروع ٿيندڙ هڪڙي ئي داخلا آهي (ص: 494)، جيڪا ٻي آهي. [3] ”غريب اللغات“ ۽ ’لغات لطيفي‘ ۾ وضاحت ڪيل آهي، ته اهو ڪلام قرآن مان ڪٿان ورتل آهي. معنائن جي جائزي مان معلوم ٿئي ٿو ته اهڙي مفصل تقابلي اڀياس جي وڏي ضرورت آهي، ته جيئن لطيفي فهم کي سمجهڻ ڏانهن وڪ وڌائي سگهجي.

نتيجو:

ڊاڪٽر نبي بخش خان بلوچ جي جوڙيل ’روشنِي‘ شاهه جي ڪلام جي لغت ’لطيفي لغتن ۾ اهم ۽ بنيادي جڳهه والاري ٿي. جيئن ته لغتن ۾ وقت بوقت واڌارن سڌارن جي گنجائش موجود هوندي آهي، تنهنڪري هن لغت تي ڪنهن عالم ۽ لغت نويس کان نظرثاني ڪرائي وڃي، ته جيئن جيڪي ٿوريون ٽڪيون گهٽ وڌايون هن لغت جو حصو بڻجي ويون آهن، تن کي سنواري سگهجي. اهو پڻ اهم آهي، ته هن لغت ۾ سر ڪيڏاري جي لغت به شامل ٿيڻ گهرجي. ان کان سواءِ اڳ ڇپيل مڙني ’شاهه جي رسالن‘ ۽ ’لطيفي لغتن‘ جا سولا ۽ ڏکيا لفظ ۽ گهڻ رُخيون معنائون پڻ ’روشنِي‘ جو حصو بڻائڻ گهرجن، ته جيئن هيءَ لغت جامعيت ماڻي سگهي. ’روشنِي‘ جو ثقافت کاتي حڪومت سنڌ طرفان ڇپرايل ’نئون‘ [ٻيو] ڇاپو

تمام سادي ڪاڳر تي ڇپيل آهي ۽ ڇپائيءَ جو معيار پڻ تمام گهٽ آهي، گڏوگڏ منجهس پروف جون ڇڪون پڻ آهن. انهن مڙني مامرن کي نئين ڇاپي ۾ ضرور صحيح ڪرڻ گهرجي، ته جيئن هيءَ لغت ’لطيني لغتن‘ ۾ مستند حيثيت اختيار ڪري سگهي.

حوالا

- (1) دانش، احسان، ڊاڪٽر، ”شاهه لطيف جي شاعريءَ جو سماجي ڪارج“، ثقافت ۽ سياحت کاتو، حڪومت سنڌ، پهريون ڇاپو 2016ع، ص: 37.
- (2) الانا، غلام علي، ڊاڪٽر، ”انساني، نفسياتي ڪيفيتن، جذبن ۽ احساسن جو ترجمان شاعر شاهه عبداللطيف ڀٽائي“، شاهه عبداللطيف ڀٽائي چيئر، ڪراچي يونيورسٽي، ڪراچي، پهريون ڇاپو مئي 2014ع، ص: 212.
- (3) ساڳيو، ص: 213.
- (4) بلوچ، نبي بخش خان، ڊاڪٽر، ”روشني: شاهه جي ڪلام جي لغت“ (تحقيق ۽ ترتيب)، ثقافت کاتو، حڪومت سنڌ، نئون [ٻيو] ڇاپو 2014ع، مهاڳ جو پهريون صفحو.
- (5) نقوي، نجف علي شاهه ”ڪمتر“ سيد، ’سر ڪنڀات جي لغت‘ (مضمون)، ڪتاب: ”سر ڪنڀات جو مطالعو“، مرتب: ڊاڪٽر نبي بخش خان بلوچ، پهريون ڇاپو مارچ 1972ع، ص: 93.
- (6) شوق، نواز علي، ڊاڪٽر، ’پيش لفظ‘، ’لغات لطيفي‘، سنڌي ٻوليءَ جو بااختيار ادارو حيدرآباد، ٽيون ڇاپو 1994ع، ص: 6.
- (7) بلوچ، نبي بخش خان، ڊاڪٽر، ”روشني: شاهه جي ڪلام جي لغت“، مهاڳ جو ٽيون صفحو.
- (8) ساڳيو، ٽيون صفحو.
- (9) ساڳيو، پهريون صفحو.
- (10) ساڳيو، ٻيو صفحو.
- (11) ساڳيو، ٻيو صفحو.
- (12) ساڳيو، ٻيو صفحو.